

## GRAJJET, DRAWWIET, TIFKIRIET

# MANOEL VILHENA

F'dawn l-aħħar snin smajna hafna dwar "Manoel Island" u l-iżvilupp tagħha. Saru hafna diskussjonijiet fuqha sija fil-Parlament, kif ukoll fuq il-gazzetti.

M'inix ser inkellimkom fuq il-ġlieda politika dwarha, għax il-ġlied ma jogħgobnix, jiġi mil-liema naħa jiġi. Il-ħsieb ewlieni tiegħi huwa dejjem dak li nagħtikghom tagħrif storiku dwar grajjiet, drawwiet u tifikiriet tal-imghoddi.

### IL-GŻIRA HDEJN IL-GŻIRA

Dik il-gżira li qegħda fil-baħar li jhabbat ma' xatt il-Gżira... msejha *Manoel Island* għal Granmastru Portugiż Anton *Manoel* de Vilhena (1722-36). Fiż-żmien kienet tagħmel parti mill-Parroċċa ta' Birkirkara imbagħad minn dik ta' tas-Sliema; illum hija mgħaqda mal-Gżira. Hija saret magħrufa għal tliet raġunijiet: l-ewwelnett, għaliex tat l-isem ta' "Gżira" lill-medda ta' art ta' hdejha; it-tieni għaliex fiha inbena Lazzarett; it-tielet, għaliex fuqha jinsab wiehed mill-Fortijiet l-aktar sbieħ u l-aktar qawwija tal-Ewropa ta' dari. Sa ftit żmien ilu, kien hemm fiha storijiet tan-Navy Ingliża u appartamenti għall-impjegati. Fl-1964, dik il-gżira waqgħet f'idejn il-Gvern Malti. Dan l-aħħar wasalt wasla sa fuqha u l-impresjoni li għamlitli hija dik ta' post imħarbat. Fost il-hwejjeġ li nnutajt hemm dik li hi tiffirma parti mill-*Yacht Marina* u li fuqha qegħdin isiru xi tiswijiet ta' ħsarat f'xi biċċiet tal-baħar. Nixtieq li f'dak l-ilsien ta' art twil 1,150 jarda (nittama li ebda mara ma għandha lsenha daqshekk twil) għad jiżviluppaw hwejjeġ ta' ġid u ta' fejda għal pajjiżna.

### KIENET GHADHA BLA ISEM

Id-dar għandi pittura ċkej-kna (kont xtrajtha xi nofs lira), li turi dik l-art li llum innejhu Gżira, meta kienet għadha kollha raba' bl-għelieqi u s-siġar, bil-ħitan tas-sejjeħ u xi razzett, bin-nies ta' hemm għadhom libsin ta' raħħala u bdiewa. Il-gżira Manoel kienet għadha maqtugħa minnha bil-baħar u ma kienx għadu hemm il-pont li llum jgħaqqadha max-xtajta.

Naturalment, dik il-kampanja kien għad ma kellix

isem u n-nies li kienu jmorru 'l hemm għal xi qadja jew passiġġata kienu jgħidu li sejrjn sal-gżira (bil-"g" żghira). Maż-żmien iz-zona kollha ta' hemm hadet l-isem ta' *Gżira*, li saħħet imbagħad l-individwalita' tagħha meta saret parroċċa u nqatgħet minn tas-Sliema fis-sena 1913.

### IL-LAZZARETT

Fuq dik il-gżira, fejn jin-għad li fiż-żmien qadim kien hemm kappella ċkej-kna ta' San Gorġ, il-Granmastru Lascaris, fl-1643, bena sptar w appartamenti fejn jinżammu n-nies impestati, jew l-morda b'mard li jittiehed. Dak il-post issejjaħ "Lazzaretto". Il-Lazzaretti fil-bidu kienu sptarijiet fejn kienu jiġu milqughin l-imġiddmin, għax l-ewwel sptar tagħhom kien imsemmi għal San Lażżru. Minn dawn l-isptarijiet kien hawn hafna fl-Ewropa. Fis-seklu tlettax fi Franza biss, kien hemm mat-3,000 lazzarett. Maż-żmien il-kelma Lazzarett bdiet tisser post fejn il-biċċiet tal-baħar ġejjin minn pajjiżi infettati b'xi marda li tittiehed kienu jsorġu, il-passiġġieri u l-ekwipaġġ tagħhom kienu jgħammru u l-merkanzija kienet tinżamm għal żmien determinat imsejjah *Quarantena* (40 jum) jew, kif ngħidu aħna, kwarantina. Għalhekk f'kull Lazzarett kien irid ikun hemm sptar, lukanda u mħażen. Illum fil-Lazzarett jittieħdu n-nies morda b'xi mard li jittiehed.

Fl-okkażjoni tal-pesta tal-1675, li f'disa' xhur qerdet 11,000 ruħ, il-Granmastru Nikola Cotoner kabbar dak l-istpar. Il-Lazzarett tagħna laqa' fih hafna nies magħrufin. Fosthom insemmi biss lill-Kardinal Newman qabel il-konversjoni tiegħu għal Kattoliċeżmu, fl-1832-33. Hemmhekk huwa kiteb poeziji u ittri lil ommu, lil hutu Harriet u Jemina u lil Mr. Bowden. Il-Kavallier Galea tal-Biblijoteka ippubblika dik il-kitba li fihom jittkellem fuq Malta, fuq San Pawl u hwejjeġ oħra, u jikkonsidra l-Lazzarett bħala ħabs.

### IL-FORTI MANOEL

Fl-1726, imbagħad, inbena fuq il-gżira Forti jew fortizza a spejjes tal-Granmastru Antonio Manoel de Vilhena, li għalih ġie msemmi Forti Manoel u l-post Gżira Manel (*Manoel Island*). Dak il-Forti jiddomina l-port ta' Marsamxett kollu kemm hu. Ġa minn qabel, il-Granmastru Perellos kien beda jaħseb biex jsaħħaħ dik il-gżira għad-difiża tal-Belt Valletta. Izda kien il-Granmastru Vilhena li qabbaħ ix-xogħol isir fuq id-disinji taż-żewġ inġinieri franċiżi de Tigne u de Mondion. Sir Hannibal Scicluna isemmi lil dan tal-aħħar biss. Il-Granmastru ordna li jinbnew go' l-Forti appartamenti spazjużi b'żewġ sulari li jesgħu eżerċtu ta' 500 suldat. Ix-xogħol tal-Forti qam £2,500 skond Quentin Hughes, £3,500 skond Sir Temi Zammit.

U biex l-opra tiegħu tkun shiħa, Vilhena ħalla wkoll legat ta' £1,000 għaž-żamma tiegħu, għal proviżjon tal-eżerċtu u għal muniz-zjon. Ried ukoll li fih ikun hemm Gvernatur, Logotenent, Kappillan u fizzaġli li kellhom jgħixu fl-appartamenti li semmejna. Haseb ukoll biex jibni kappella, li sejjah għal Qaddis tiegħu Sant' Antnin minn Padova, kappella li garrbet ħsarat kbira fl-aħħar gwerra.

### VILHENA TAL-MALL

Min minna ma raħx dak il-monument ta' Vilhena bil-mant u l-bastun tal-Kmand, maħdum minn Kavallier Savon, li qiegħed qabel tid-ħol fil-Mall? Dak il-monument fil-bidu kien fil-pjazza tal-Forti Manoel. Il-Gvernatur Sir John Gaspard le Marchand (1858-63) ordna li jitpoġġa fi Pjazza Tezore-rija (quddiem il-Biblijoteka). Minn hemm reġa ttiehed u tqiegħed fejn hu llum, biex minn floku seta' jitpoġġa l-monument tar-Reġina Vittorja fl-1891 erba' snin wara ċ-ċelebrazzjonijiet tal-ġub-lew tad-deheb tas-saltna tagħha (1837-87). L-isem tal-Pjazza għalhekk tbbiddel fi Pjazza Reġina" u ma' dik il-pjazza ħa wkoll l-isem il-magħruf "Caffe' Reġina", il-lum il-"Premiere".

### GRANMASTRU MAHBUB U QAWWI

Il-Granmastru Vilhena kien sultan maħbub mill-Maltin sa minn mindu kien għadu kavallier, Ballijju ta' Acre. Ftit wara li nġaħel Granmastru, t-Torok ppruvaw jaħbtu għal Malta bi flotta. L-Ammirall Tork bagħat ittra insolenti lill-Granmastru u qallu biex iċedi l-Gżira: il-Granmastru ma tax każ tal-ittra. L-Ammirall induna li Malta kienet

### (Minn Mons. Prof. Arturo Bonnici)

lesta biex tilqgħu: beza' u reġa lura, bla ma azzarda biss jinzel l-art. Il-Granmastru min-naħa tiegħu, ħaseb wara biex isaħħaħ iżjed il-fortizzi ta' Malta għal dak li jista' jinqala. Beda b'dawk tal-Birgu; bena l-fortizza tas-S. Salvatur; u fl-1726 bena l-Forti Manoel fuq il-gżira li semmejna. Huwa ssokta l-bini tal-Furjana go' fortifikazzjonijiet tal-Inġinier Floriani u ta lil dak is-sobborġ l-isem tiegħu "Citta' Vilhena". Mhux ta' b'xejn il-Furjanizi jgħożżuha dik l-istatwa ta' hdejn il-Mall u fil-festa ta' San Pupuġu itellgħu statwa oħra tiegħu tal-karta-pesta, bil-korazza tleqq tleqq mil-lewn il-fidda, hdejn is-simblu l-iehor tagħhom — l-iljun ta' Triq Sant' Anna.

F'dik il-belt huwa bena

wkoll istitut għal bniet f'qar biex jehlishom mit-tigrib tal-ħajja, ospizju għax-xjuħ biex jehlishom mit-tbatijiet u tal-faqar u sptar għal mard inkurabbli.

### L-"ACADEMIA"

Ta' ieh għal Grammastru Vilhena huwa wkoll it-Tejatr Manoel, li huwa ħaħsieb jibni (1731-32) u li, għalkemm ċkejken, hu gawrha l-aktar prezzjuż ta' arti ta' dak iż-żmien. Ta' ġieħ akbar kien il-fatt li bil-kunsens tiegħu, fl-1727, il-Kulleġġ tal-Ġiżwiti ġie mgħolli għal grad ta' *Accademia* bil-fakolta li tagħti l-grad akkademiċi. Dik il-grajja kienet turi kif qal fid-digriet, "il-ħrara tiegħu għal

(Ikompil f'pagna 8)

## GRAJJET, DRAWWIET, TIFKIRIET

(Jaqbad minn paġna 4)

edukazzjoni taż-żagħżagħ, l-interess għal gid komuni u x-xewqa li jwegġaħ il-Belt Valletta.

### JIRBAH L-"ESTOC"

Mhux ta' xejn il-Papa Benedittu XIII għaraf il-merti ta' dak il-Grammastru u bagħatlu l-*Estoc*, jiġifieri stallett bil-manku tal-fidda u l-kappell vjola irrakkmat bid-deheb u ħamiema fuq mal-Kavallier Abbat Olivieri, li pprezentahomlu b'sollennita kbira fil-Knisja Konventwali ta' San Gwann nhar it-3 ta' Mejju 1725. Dawn inżammu fit-Teżor tal-Knisja. Fil-Mostra tal-Kunsill tal-Ewropa, li saret fl-1970, żewġ tifkiriet ta' gieħ bħalhom kienu esposti fil-Mużew ta' San Gwann.

Nerġgħu mmorru lura għal Forti Manoel. Il-pjanta tiegħu tnaqqxet f'żewġ midalji tal-fidda, li ħarġu fis-snin 1723 u 1724 u b'midolja oħra tal-bronż ix-xbiha tal-istatwa li semmejna (tal-Mall). Illum diffiċli tara dawn il-midalji, iżda x-xbiha tal-Grammastru u l-pjanta tal-Forti wieħed jista' jara-hom faċilment, meta jrid, fil-Knisja ta' San Gwann, fil-monument li hemm imtella għal dak il-Grammastru.

### IL-MONUMENT F'SAN GWANN

Qatt rajtuh dak il-monu-

ment? Qieghed fil-kappella ta' Kastilja u l-Portugall, l-ewwel waħda man-naħa tal-lemin. Hu monument tal-bronż u ta' rħam, maħdum mill-iskultur magħruf fjorentin Massimiliano Soldani Benzi (1648-1740). Jikkonsisti f'sarkofaġu, jew qabar, sabieħ ta' rħam miżmum minn żewġ iljuni kbar tal-bronż u mdawwar bi trofej, ktajjen u simboli tal-gwerra. Fil-faċċata tal-urna, jew qabar, hemm altoriljev skolpit, bejn realistiku u bejn simboliku, li juri lill-Grammastru jiddiskuti il-pjanta tal-Forti Manoel, miżmuma minn angli. Erba' angli oħra jzommu simboli magisterjali u emblemi rjali. Żewġ angli oħra jerfġu r-ritratt tal-istess Grammastru f'gwamiċ ovali tal-bronż mdawwar b'girdanda tar-rand, sura ta' ġwie-naħ. Fuq nett hemm l-angli juru l-armi nobiljari, wieħed minnhom idoqq it-tromba tal-fama. Il-monument qieghed fuq bażi ta' rħam li fiha tinqara skrizzjoni li tfaħħar il-Grammastru bejn wieħed u iehor b'dan il-kliem: "Im-wieled aktar milli maħtur għal dik il-kariga, bena l-Forti u bħala veru missier tal-fqar waqqaf sptarijiet. B'moħħ nobbli kien jaħseb f'wejjeġ għolja u jagħmel f'wejjeġ kbar. Fil-Gzira wieħed jara monumenti li juru t-tieba, il-generożita' u l-ħsieb tiegħu għas-sigurta' u għar-rikreazzjoni tal-poplu".